

(ദേശീയ ഗാനാലാപനത്തോടെ സഭാനടപടികൾ ആരംഭിച്ചു.)

മി. സ്പീക്കർ: ഓർഡർ..... ഓർഡർ..... ചോദ്യം നമ്പർ (* 1)

(മട്ടന്നൂർ ബ്ലോക്ക് യൂത്ത് കോൺഗ്രസ് സെക്രട്ടറി ഷുഹൈബിന്റെ കൊലപാതകത്തിൽ ഉൾപ്പെട്ട പ്രതികളെയും മധ്യ എന്ന ആദിവാസി യുവാവിന്റെ കൊലപാതകവുമായി ബന്ധപ്പെട്ട പ്രതികളേയും അറസ്റ്റ് ചെയ്യണമെന്നാവശ്യപ്പെട്ട് പ്രതിപക്ഷാംഗങ്ങൾ ഒന്നടങ്കം ബാനറുകളും പ്ലക്കാർഡുകളും ഉയർത്തിപ്പിടിച്ച് ബഹുമാനപ്പെട്ട സ്പീക്കറുടെ ഡയസ്റ്റിനുമുന്നിൽ വന്നുനിന്ന് മുദ്രാവാക്യം വിളിക്കുകയും ചോദ്യോത്തരവേള തടസ്സപ്പെടുത്തുകയും ചെയ്തുകൊണ്ടിരുന്നു.) (ബഹളം)..... പ്ലീസ്... ഇത് ചോദ്യോത്തര വേളയാണ്. ദയവായി ചോദ്യോത്തരവേള തടസ്സപ്പെടുത്തരുത്.

(ചോദ്യം നമ്പർ (*1) ഉന്നയിക്കപ്പെട്ടില്ല.)

....(ബഹളം)..... പ്ലീസ്..... ചോദ്യോത്തരവേള തടസ്സപ്പെടുത്തരുത്. നിങ്ങൾ ഉന്നയിക്കുന്ന വിഷയം അടിയന്തരപ്രമേയമായും സബ്മിഷനായും ബഹുമാനപ്പെട്ട പ്രതിപക്ഷനേതാവും പ്രതിപക്ഷാംഗങ്ങളും എഴുതി നൽകിയിട്ടുണ്ട്. ദയവായി സഹകരിക്കൂ. ചോദ്യോത്തരവേളയ്ക്കുശേഷം നിങ്ങൾ എഴുതി നൽകിയ അടിയന്തരപ്രമേയം പരിഗണനയ്ക്ക് എടുക്കുന്നുണ്ട്. ഈ സഭയിൽ ബഹുമാനപ്പെട്ട

പ്രതിപക്ഷ നേതാവ് ഉന്നയിച്ച കാര്യങ്ങൾ അവതരിപ്പിക്കാനുള്ള എല്ലാ അവകാശവും അവസരവും നൽകുന്നതാണ്. ദയവായി ചോദ്യോത്തരവേള തടസ്സപ്പെടുത്തരുത്. സമൂഹത്തിലെ വിവിധ തരം പ്രശ്നങ്ങൾ ഉന്നന്നയിക്കാനുള്ള അവസരമാണിത്. പ്ലീസ്....ദയവായി അംഗങ്ങൾ സീറ്റിലേയ്ക്ക് തിരിച്ചുപോകണം. ഇത് ശരിയല്ല. എനിക്ക് അടുത്ത ചോദ്യത്തിലേയ്ക്ക് കടക്കേണ്ടിവരും.(ബഹളം)..... നിങ്ങൾ പറയുന്ന വിഷയം ചർച്ചയ്ക്ക് എടുക്കുന്നുണ്ട്.

ചോദ്യം നമ്പർ (*2)

അങ്കണവാടികളുടെ പ്രവർത്തനം കാര്യക്ഷമമാക്കുവാൻ നടപടി

- (*2) ശ്രീ. എസ്. രാജേന്ദ്രൻ:
- ശ്രീ. ബി.ഡി.ദേവസ്സി:
- ശ്രീ. ഡി.കെ. മുരളി:
- ശ്രീ.സി.കെ.ശശീന്ദ്രൻ: താഴെ കാണുന്ന ചോദ്യങ്ങൾക്ക് ആരോഗ്യവും

സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

(എ) സംയോജിത ബാല വികസന പദ്ധതികളുള്ള (ഐ.സി.ഡി.എസ്.)

കേന്ദ്രവിഹിതം 35 ശതമാനം വെട്ടിക്കുറച്ചത് സംസ്ഥാനത്തെ അങ്കണവാടികളുടെ പ്രവർത്തനത്തെ പ്രതികൂലമായി ബാധിക്കാതിരിക്കാനായി സർക്കാർ അധിക സഹായം ലഭ്യമാക്കിയിട്ടുണ്ടോ;

(ബി) അങ്കണവാടികളെ ആധുനികവൽക്കരിക്കുന്നതിനും അവയുടെ

പ്രവർത്തനം കൂടുതൽ കാര്യക്ഷമവും സുതാര്യവുമാക്കുന്നതിനുമായി ചെയ്ത കാര്യങ്ങൾ അറിയിക്കുമോ;

(സി) അത്യാധുനിക സംവിധാനത്തോടെ സംസ്ഥാനത്ത് ശിശുപരിപാലന കേന്ദ്രങ്ങൾ ആരംഭിക്കാൻ സ്വീകരിച്ചിട്ടുള്ള നടപടികൾ അറിയിക്കുമോ?

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ.കെ.ശൈലജ ടീച്ചർ): സർ,

(എ) കേന്ദ്ര സർക്കാരിന്റെ 23.11.2017-ലെ (11-36/2016-CD-1 നമ്പർ പ്രകാരമുള്ള) പുതുക്കിയ മാനദണ്ഡ പ്രകാരം ജീവനക്കാരുടെ വേതനം ഇനത്തിൽ 2017 ഡിസംബർ 1 മുതൽ കേന്ദ്ര സംസ്ഥാന അനുപാതം 60:40 എന്നത് 25:75 ആക്കി പുതുക്കി നിശ്ചയിച്ചിട്ടുണ്ട്. ഇതിൻപ്രകാരം 35 ശതമാനം അധിക ബാധ്യത സംസ്ഥാന സർക്കാർ വഹിച്ച് വരികയാണ്. 01-12-2017 മുതൽ 31-03-2018 വരെ ജീവനക്കാരുടെ ശമ്പള ഇനത്തിൽ സംസ്ഥാന സർക്കാരിന് 2217.28 ലക്ഷം രൂപയുടെ അധിക ബാധ്യത വരുന്നതാണ്. 2018-19 മുതൽ ഓരോ വർഷവും 7699.57 ലക്ഷം രൂപ അധികമായി കണ്ടെത്തേണ്ടിയിരിക്കുന്നു.

(ബി) മാതൃകാ അങ്കണവാടി

അങ്കണവാടികളെ ആധുനികവൽക്കരിക്കുന്നതിന്റെ ഭാഗമായി സംസ്ഥാനത്തെ

ഒരു നിയോജകമണ്ഡലത്തിൽ ഒരു അങ്കണവാടിയെ നിലവിലെ സൗകര്യങ്ങൾക്ക് പുറമെ നൂതന സംവിധാനങ്ങൾ കൂടി ഏർപ്പെടുത്തി മാതൃക അങ്കണവാടിയായി ഉയർത്തിവരുന്നു. ആയതിന് ചുരുങ്ങിയത് 10 സെന്റ് സ്ഥലം പുതിയതായി കണ്ടെത്തി ആധുനിക സൗകര്യങ്ങൾ ഒരുക്കി ഇരുനില കെട്ടിടം നിർമ്മിച്ചുവരികയാണ്. നിലവിൽ ഈ പദ്ധതി പ്രകാരം 121 അങ്കണവാടികൾക്ക് കെട്ടിട നിർമ്മാണത്തിന് അനുമതി നൽകിയിട്ടുണ്ട്. ആയതിൽ 87 എണ്ണം നിർമ്മാണം പൂർത്തീകരിച്ചിട്ടുണ്ട്. ബാക്കിയുള്ളവയുടെ കെട്ടിട നിർമ്മാണ നടപടികൾ പുരോഗമിച്ചുവരികയാണ്. കെട്ടിട നിർമ്മാണം പൂർത്തീകരിച്ച മാതൃകാ അങ്കണവാടികളെ (3 ജി) 3 തലമുറകളുടെ (കുട്ടികൾ, കൗമാരക്കാരായ പെൺകുട്ടികൾ, മുതിർന്ന സ്ത്രീകൾ) സംഗമസ്ഥലമായി ഉയർത്തണമെന്ന ഉദ്ദേശ്യത്തോടെ സൗകര്യങ്ങൾ ഒരുക്കുന്നതിനും നടപടികൾ ആരംഭിച്ചിട്ടുണ്ട്. കെട്ടിട നിർമ്മാണം പൂർത്തീകരിച്ച 21 മാതൃകാ അങ്കണവാടികൾക്ക് കമ്പ്യൂട്ടറും അനുബന്ധ ഉപകരണങ്ങളും ഫർണിച്ചറും വാങ്ങി നൽകിയിട്ടുണ്ട്. 52 മാതൃകാ അങ്കണവാടികൾക്ക് കമ്പ്യൂട്ടറും അനുബന്ധ ഉപകരണങ്ങളും ഫർണിച്ചറും മറ്റ് സൗകര്യങ്ങളും വാങ്ങുന്നതിന് നടപടി സ്വീകരിച്ചുവരികയാണ്. നൂതന സാങ്കേതിക വിദ്യകൾ ഉൾക്കൊള്ളിച്ച് അങ്കണവാടി പ്രവർത്തനത്തെ കാലാനുസൃതമായി

ഉയർത്തുന്നതിന് ചുവടെ ചേർക്കുന്ന പ്രവർത്തനങ്ങൾ കൂടി കൈക്കൊണ്ടുവരുന്നു.

ഐ.ആർ.ടി.സി. ട്രെയിനിംഗ്

അങ്കണവാടികൾ മുഖേനയുള്ള പ്രീ-സ്കൂൾ വിദ്യാഭ്യാസം

മെച്ചപ്പെടുത്തുന്നതിനായി അങ്കണവാടി വർക്കർമാർക്ക് തുടർച്ചയായ പരിശീലനം നൽകിവരുന്നു. പാലക്കാട് കേന്ദ്രമായി പ്രവർത്തിക്കുന്ന ഐ.ആർ.ടി.സി. (ഇന്റഗ്രേറ്റഡ് റൂറൽ ടെക്നോളജി സെന്റർ) മുഖേന സമഗ്രമായ ഒരു പരിശീലന പരിപാടി ആവിഷ്കരിച്ച് നടപ്പാക്കിവരുന്നുണ്ട്.

ജാതക്-ജനനി

ജാതക്, ജനനി എന്നീ സോഫ്റ്റ്‌വെയറുകൾ ഉപയോഗിച്ച് ജനനം മുതൽ 5 വയസ്സ് വരെയുള്ള കുട്ടികളുടെ തൽസമയ നിരീക്ഷണം നടത്തിവരുന്നുണ്ട്.

ജിയോ ടാഗിംഗ്

ജിയോ ടാഗിംഗ് വനിതാ ശിശു വികസന വകുപ്പിന് കീഴിലെ 33115 അങ്കണവാടികളും കൃത്യമായി മാപ്പ് ചെയ്യുന്നതിനായി ജി.പി.എസ്. സാങ്കേതിക വിദ്യ ഉപയോഗിച്ച് അങ്കണവാടികളുടെ സ്ഥാനം നിർണ്ണയിക്കുകയും അത് ഭൂപടത്തിൽ രേഖപ്പെടുത്തുകയും ചെയ്യുന്ന ജിയോ ടാഗിംഗ് നടപ്പിലാക്കിവരുന്നു.

അങ്കണവാടി ഗ്രേഡിംഗ്

അങ്കണവാടികൾ വഴി നൽകിവരുന്ന സേവനത്തിന്റെ ഗുണനിലവാരവും ഗുണഭോക്താക്കളുടെ എണ്ണവും നിലനിർത്തുന്നതിനും അങ്കണവാടികളുടെ മോണിറ്ററിംഗും പിന്തുണ സംവിധാനവും മെച്ചപ്പെടുത്തുന്നതിനുമായി വസ്തുനിഷ്ഠമായ മാനദണ്ഡങ്ങളുടെ അടിസ്ഥാനത്തിൽ അങ്കണവാടികളെ ഗ്രേഡ് ചെയ്യുന്നു.

മേൽ പരാമർശിക്കപ്പെട്ട കാര്യങ്ങൾ അങ്കണവാടികളുടെ നിലവാരം മെച്ചപ്പെടുത്തുന്നതിന് സഹായകരമാകുന്നു. കൂടാതെ അടിസ്ഥാന സൗകര്യമേഖലയിലും അങ്കണവാടികളുടെ നിലവാരം ഉയർത്തുന്നതിനാവശ്യമായ പ്രവർത്തനങ്ങൾ കാര്യക്ഷമമായി നടപ്പാക്കിവരുന്നു. സംസ്ഥാനത്ത് പ്രവർത്തിക്കുന്ന 33115 അങ്കണവാടികളിൽ 22,998 എണ്ണത്തിന് സ്വന്തമായി കെട്ടിടമുള്ളതാണ്. ബാക്കിയുള്ളവയ്ക്ക് സ്വന്തമായി കെട്ടിടം നിർമ്മിക്കുന്നതിനുള്ള ഊർജ്ജിത പ്രവർത്തനങ്ങൾ നടത്തിവരുന്നു. എല്ലാ അങ്കണവാടികളിലും ശുദ്ധമായ കുടിവെള്ള സൗകര്യം ഉറപ്പാക്കുന്നതിനുള്ള നടപടികളും ശിശു സഹൃദ ടോയ്ലെറ്റുകൾ നിർമ്മിക്കുന്നതിനുള്ള നടപടിയും സ്വീകരിച്ചിട്ടുണ്ട്. അങ്കണവാടികളിലെ പ്രീ-സ്കൂൾ കുട്ടികൾക്ക് ECCE കരിക്കുലത്തിന് അനുയോജ്യമായ കാലോചിതവും ശാസ്ത്രീയവുമായ കളി ഉപകരണങ്ങൾ, മെഡിസിൻ കിറ്റ്, പ്രീ-സ്കൂൾ കിറ്റ്, ആവശ്യം

നേരിടുന്ന അടിയന്തിര സാഹചര്യങ്ങൾക്ക് ഏകീ ഫണ്ട്, വൈവിധ്യമാർന്ന പോഷകാഹാരം, കൗമാരപ്രായക്കാർക്കും അമ്മമാർക്കും പ്രയോജനകരമായ ആരോഗ്യ പോഷണ വിദ്യാഭ്യാസം പരിപാടിയിൽ പരമാവധി പങ്കാളിത്തം ഉറപ്പാക്കൽ എന്നിവ അങ്കണവാടികളുടെ പരിഷ്കൃതമായ അവസ്ഥയിലേയ്ക്കുള്ള മാറ്റത്തിന് സഹായകരമാകുന്നു.

അങ്കണവാടി സേവനങ്ങളെക്കുറിച്ച് ജനങ്ങൾക്ക് അവബോധം സൃഷ്ടിക്കുന്നതിന് സോഷ്യൽ ഓഡിറ്റ് പോലെയുള്ള പരിപാടി വകുപ്പ് ഏറ്റെടുത്ത് നടപ്പിലാക്കി വരുന്നു.

(സി) മൊബൈൽ ക്രഷ്

കേരളത്തിലെ നിർമ്മാണ മേഖലയിലും മറ്റ് തൊഴിൽ മേഖലകളിലും പ്രവർത്തിക്കുന്ന അന്യ സംസ്ഥാന തൊഴിലാളികളുടെ കുട്ടികളെ പകൽ സമയങ്ങളിൽ പരിപാലിക്കുക എന്ന ഉദ്ദേശ്യത്തോടെ മൊബൈൽ ക്രഷ് എന്ന പദ്ധതി ആവിഷ്കരിച്ചിട്ടുണ്ട്. കൊച്ചി അർബൻ 2 ഐ.സി.ഡി.എസ്.-ന് കീഴിലെ 76-ാം നമ്പർ അങ്കണവാടിയോടനുബന്ധിച്ച് പൈലറ്റ് അടിസ്ഥാനത്തിൽ മൊബൈൽ ക്രഷ് ആരംഭിച്ചിട്ടുണ്ട്.

നാഷണൽ ക്രഷ് സ്കീം

സംഘടിത/അസംഘടിത മേഖലകളിൽ സേവനമനുഷ്ഠിക്കുന്ന സ്ത്രീകളുടെ കുട്ടികളെ പകൽ സമയങ്ങളിൽ സുരക്ഷിതമായി പരിചരിക്കുക എന്ന ഉദ്ദേശ്യത്തോടെ സാമൂഹ്യക്ഷേമ ബോർഡ്, ശിശുക്ഷേമ സമിതി എന്നീ ഏജൻസികൾ മുഖേന നടപ്പിലാക്കി വന്നിരുന്ന നാഷണൽ ക്രഷ് സ്കീം 01-01-2017 പ്രാബല്യത്തിൽ സംസ്ഥാന സർക്കാർ ഏറ്റെടുത്തിട്ടുണ്ട്. ഇപ്രകാരം 571 ക്രഷുകളാണ് പ്രസ്തുത പദ്ധതിയിൻ കീഴിൽ സംസ്ഥാന സർക്കാർ ഏറ്റെടുത്തിരിക്കുന്നത്.

മാതൃകാ അങ്കണവാടി

അംഗണവാടികളെ ആധുനികവൽക്കരിക്കുന്നതിന്റെ ഭാഗമായി സംസ്ഥാനത്തെ ഒരു നിയോജകമണ്ഡലത്തിൽ ഒരു അങ്കണവാടിയെ നിലവിലെ സൗകര്യങ്ങൾക്ക് പുറമേ നൂതന സംവിധാനങ്ങൾ കൂടി ഏർപ്പെടുത്തി മാതൃക അങ്കണവാടിയായി ഉയർത്തി വരികയാണ്. ആയതിന് ചുരുങ്ങിയത് 10 സെന്റ് സ്ഥലം പുതിയായി കണ്ടെത്തി ആധുനിക സൗകര്യങ്ങൾ ഒരുക്കി ഇരുനില കെട്ടിടം നിർമ്മിച്ചുവരികയാണ്. നിലവിൽ ഈ പദ്ധതി പ്രകാരം 121 അങ്കണവാടികൾക്ക് കെട്ടിട നിർമ്മാണത്തിന് അനുമതി നൽകിയിട്ടുണ്ട്. ആയതിൽ 87 എണ്ണം നിർമ്മാണം പൂർത്തീകരിച്ചിട്ടുണ്ട്.(ബഹളം).....

മി. സ്പീക്കർ: നിങ്ങൾ എന്തിനാണ് ബഹളം വയ്ക്കുന്നത്? അതിൽ വിടരുത്.

ചെയറിന്റെ മുഖം മറയ്ക്കുകയാണോ? സഭയിൽ പ്രതിഷേധം പ്രകടിപ്പിക്കുന്നതിന് ചില മര്യാദകളുണ്ട്. നിങ്ങൾ ഉന്നയിച്ച വിഷയം ഇവിടെ അവതരിപ്പിക്കാനുള്ള അവസരമുണ്ടെന്ന് പറഞ്ഞു. ബഹുമാനപ്പെട്ട പ്രതിപക്ഷ നേതാവ് ഇതൊക്കെ കാണുന്നുണ്ടോ? ഇതെല്ലാം ലോകം മുഴുവനും കാണുന്നതാണ്.(ബഹളം).....

ശ്രീ. എസ്. രാജേന്ദ്രൻ: സർ, ഒരു കാലത്തും ഇല്ലാത്തതുപോലെ

മാന്യതയില്ലാത്ത പ്രവർത്തിയാണ് പ്രതിപക്ഷം കാണിക്കുന്നത്. യു.ഡി.എഫ്. ഗവൺമെന്റ് അങ്കണവാടികളിലെ വർക്കർമാർക്കും ഹെൽപ്പർമാർക്കും നടപ്പിലാക്കിയ വേതനവും, ഈ ഗവൺമെന്റ് പുതിയതായി തുടങ്ങാനുദ്ദേശിക്കുന്ന പദ്ധതികളുടെ വിശദാംശങ്ങളും വളരെ വ്യക്തതയോടുകൂടി പറഞ്ഞിട്ടുണ്ട്.

(ബഹളം).... അതിന് ഞാൻ ഈ ഗവൺമെന്റിനെ അനുമാദിക്കുകയാണ്.

പഞ്ചായത്തുകൾ നൽകേണ്ട ഓണറേറിയത്തിന്റെ വിഹിതംപോലും ഈ ഗവൺമെന്റ് കൊടുക്കാൻ തീരുമാനിച്ചത് സ്വാഗതാർഹമാണ്. അങ്കണവാടി ജീവനക്കാരുടെ വിഹിതം കേന്ദ്രം വെട്ടിക്കുറച്ചതായി ഗവൺമെന്റ് മനസ്സിലാക്കിയിട്ടുണ്ടോ; കേന്ദ്ര ഗവൺമെന്റ് അങ്കണവാടി ജീവനക്കാരുടെ എന്തെങ്കിലും ആനുകൂല്യം വെട്ടിച്ചുരുക്കിയതായി ബോധ്യപ്പെട്ടിട്ടുണ്ടോയെന്ന്

വ്യക്തമാക്കാമോ?(ബഹളം).....

ശ്രീമതി കെ. കെ. ശൈലജ ടീച്ചർ: അങ്കണവാടി ജീവനക്കാർക്ക്

കിട്ടേണ്ടതായ ശമ്പളത്തുക അടക്കമുള്ള അങ്കണവാടികളുടെ പ്രവർത്തനത്തിന് നൽകുന്ന തുകയിൽ ഭീമമായ തോതിൽ കേന്ദ്ര ഗവൺമെന്റ് വെട്ടിക്കുറച്ചിരിക്കുകയാണ്. നേരത്തെ ലഭ്യമായിരുന്നത് 60:40 എന്ന അനുപാതത്തിലാണ്. 60 ശതമാനം കേന്ദ്ര ഗവൺമെന്റ് വിഹിതവും 40 ശതമാനം സംസ്ഥാന വിഹിതവുമായിരുന്നു.(ബഹളം)..... യാതൊരു അറിയിപ്പുമില്ലാതെ പൊട്ടുന്നനെ കേന്ദ്ര വിഹിതം വെട്ടിച്ചുരുക്കി 25 ശതമാനം മാത്രമേ തരികയുള്ളൂവെന്ന് പ്രഖ്യാപിച്ചത് കേരളത്തെ സംബന്ധിച്ചിടത്തോളം വലിയ പ്രതിസന്ധി ഉളവാക്കുന്ന കാര്യമാണ്. എങ്കിലും അങ്കണവാടികളുടെ പ്രവർത്തനത്തിന് മുടക്കം വരാതെ ഗവൺമെന്റ് നടത്തിക്കൊണ്ടിരിക്കുകയാണ്. 2217 ലക്ഷം രൂപയുടെ കുറവ് മൂന്നുമാസമായി അനുഭവപ്പെടുകയാണ്. അടുത്തവർഷത്തിൽ 7699 ലക്ഷം രൂപയുടെ കുറവാണുണ്ടാകുന്നത്.

(പ്രതിപക്ഷ ബഹളത്തെത്തുടർന്ന് രാവിലെ 8.38-ന് സഭ നിർത്തിവച്ചു.)